



सूर्योदय राजपत्र

सूर्योदय नगरपालिकाद्वारा प्रकाशित

खण्ड (३), फिक्कल, इलाम, १ नं. प्रदेश, नेपाल, फाल्गुण १५ गते २०७६ साल, संख्या १३

भाग-१

नेपालको संबिधानको धारा २२३ को उपधारा (१) बमोजिम गठन भएको यस सूर्योदय नगरपालिकाको नगरसभाले बनाएको ऐन सर्वसाधारणको जानकारीका लागि प्रकाशन गरिएको छ।

सूर्योदय नगरपालिकाको नगर प्रहरी ऐन २०७६

प्रस्तावना,

सूर्योदय नगरपालिकाले निर्माण गरेका ऐन कार्यविधि , नीति नियम तथा निर्देशिकाहरूको सफल कार्यान्वयन र नियमन गर्न गराउन नगर प्रहरी सम्बन्धि ऐन निर्माण गरी करार सेवामा नगरप्रहरी नियुक्त गर्न वाञ्छनीय भएकोले नेपालको संविधानको धारा २२६ र स्थानीय सरकार सञ्चालन ऐनको दफा १०२ को उपदफा १ बमोजिमको अधिकार प्रयोग गरी नगर सभाले सूर्योदय नगरपालिकाको नगर प्रहरी ऐन-२०७६ बनाई जारी गरिएको छ ।

परिच्छेद - १

प्रारम्भिक

१.सङ्क्षिप्त नाम र प्रारम्भ:

- क. यो ऐन को नाम “सूर्योदय नगरपालिकाको नगर प्रहरी ऐन, २०७६” रहेको छ ।
- ख. यो ऐन स्थानीय राजपत्रमा प्रकाशन भएपछि तुरुन्त लागू हुनेछ ।

२. परिभाषा: विषय वा प्रसङ्गले अर्को अर्थ नलागेमा यस ऐनमा:

- क. “नगरपालिका” भन्नाले सूर्योदय नगरपालिकालाई सम्झनु पर्दछ ।
- ख. “कार्यालय” भन्नाले नगरपालिकाको कार्यालयलाई सम्झनु पर्दछ ।
- ग. “नगर प्रहरी” भन्नाले सूर्योदय नगरपालिकाबाट नियुक्त प्रहरी कर्मचारी तथा दमकलसंग सम्बन्धित कर्मचारीलाई समेत सम्झनु पर्दछ ।
- घ. “प्रोत्साहन सुविधा” भन्नाले सूर्योदय नगरपालिकाले समय समयमा तोकिए बमोजिमको प्रोत्साहन सुविधालाई सम्झनु पर्दछ ।
- ङ. “आर्थिक वर्ष” भन्नाले श्रावण १ देखि सुरु भई असार मसान्त सम्मको १ वर्षको अवधिलाई सम्झनु पर्दछ ।
- च. “कार्यपालिका” सूर्योदय नगरपालिकाको कार्यपालिका सम्झनु पर्दछ ।
- छ. “नगर सभा” भन्नाले सूर्योदय नगरपालिकाको सभा सम्झनु पर्दछ ।
- ज. “प्रमुख प्रशासकीय अधिकृत ” भन्नाले नेपाल सरकारद्वारा प्रमुख प्रशासकीय अधिकृतको रूपमा सूर्योदय नगरपालिकामा कामकाज गर्न खटाईएको अधिकृतलाई सम्झनु पर्दछ ।
- झ. “तोकिएको” वा “तोकिए बमोजिम” भन्नाले नगर कार्यपालिकाले समय समयमा निर्णय गरी तोकिएको वा तोकिए बमोजिम सम्झनु पर्छ ।
- ञ. “जवान” भन्नाले सूर्योदय नगरपालिकाले जवान पदमा नियुक्ति गरेको प्रहरीलाई सम्झनु पर्दछ ।
- ट. “नगर प्रहरी ऐन” भन्नाले नगर सभाले पारित गरेको नगर प्रहरी सम्बन्धि ऐन, २०७६ लाई सम्झनु पर्दछ ।

परिच्छेद २

नगर प्रहरी सेवा गठनरेखदेख र नियन्त्रण

३. नगर प्रहरी सेवाको गठन: (१) नगरपालिकामा एक नगर प्रहरी सेवा समूह रहने छ। नगर प्रहरी सेवाको गठन र त्यसमा रहने नगर प्रहरी कर्मचारीहरको संख्या सांगठानिक संरचना र कर्मचारीको दरवन्दी अनुसार हुनेछ।
४. नगरपालिकामा रहने नगर प्रहरीको पद र तह: (१) नगर प्रहरीमा रहने नगर प्रहरीको पद र तह नगर सभाबाट स्वीकृत भए बमोजिम हुनेछ।
(२) नगरपालिकाले प्रत्येक पदको कार्य विवरण बनाई लागू गरिनेछ र त्यसरी लागू भएको कार्य विवरणमा नगर प्रहरीको काम, कर्तव्य, अधिकार, जिम्मेवारी र उत्तरदायित्व उल्लेख गरिनेछ।

परिच्छेद ३

नगर प्रहरी कर्मचारीको कामकर्तव्य र अधिकार

५. नगर प्रहरी कर्मचारीको कामकर्तव्य र अधिकार देहाय बमोजिम हुनेछ:
- क. नगरपालिकाको नीति, नियम, निर्देशिका, कार्यविधि, मापदण्ड तथा निर्णयको कार्यान्वयन गर्ने।
- ख. नगरपालिकाको नाममा रहेको चल अचल सम्पत्तिको सुरक्षा र संरक्षण गर्ने।
- ग. स्थानीयस्तरमा हुने सभा समारोह, परम्परा तथा जात्रा चाडपर्वमा आवश्यक सुरक्षाको प्रबन्ध मिलाउने।
- घ. स्थानीय हाटबजार तथा पार्किङ्गस्थलको रेखदेख र व्यवस्थापन गर्ने।
- ङ. नगर सरसफाइ सम्बन्धि मापदण्ड कार्यान्वयनका लागि आवश्यक सम्पूर्ण कार्य गराउने।
- च. न्यायिक समितिले गरेका मिलापत्र तथा निर्णय कार्यान्वयन गर्ने गराउने कार्यमा सहयोग गर्ने।
- छ. सार्वजनिक ऐलानी र पर्ति जग्गा, सार्वजनिक भवन, धार्मिक तथा सांस्कृतिक सम्पदा र भौतिक पूर्वाधारहरूको संरक्षण र सुरक्षा गर्ने।
- ज. विपद् व्यवस्थापन सम्बन्धि खोज, उद्धार, राहत तथा पुनर्स्थापना सम्बन्धि कार्य गर्ने।
- झ. नगर क्षेत्रमा राखिएका अनाधिकृत विज्ञापन तथा होडिङ्ग बोर्ड नियन्त्रण र व्यवस्थापन गर्ने गराउने।
- ञ. छाडा चौपायको नियन्त्रण तथा व्यवस्थापन सम्बन्धि कार्य गर्ने।
- ट. मापदण्ड विपरीत अनाधिकृत रुपमा निर्माण गर्न लागेका निजी संरचनाहरूको रोकथाम तथा नियन्त्रण गर्ने।
- ठ. सार्वजनिक आवागमन बाधा पुर्‍याउने गरी बजार क्षेत्रमा राखिएका सामग्रीहरू तत्काल हटाउने व्यवस्था मिलाउने।

- ड. सार्वजनिक जग्गा, बाटो, पुल-पुलेसा, मठ, मन्दिर, ढल, नाला, चोक, पोखरी, चौतारी, खोला मिचि कसैले घर कम्पाउण्ड टहरा वा त्यस्तै अन्य निर्माण कार्य भए गरेको सम्बन्धमा नगर प्रमुखको आदेशानुसार गर्ने गराउने ।
- ढ. नगर क्षेत्रमा अनियमित रूपमा नक्सा पास नगरी निर्माण भएका संरचनाहरूको कार्यपालिकाको निर्देशन अनुसार जाँचबुझ र कारवाही गर्ने ।
- ण. नगरपालिकामा रहेका भुस्याहा कुकुरको नियन्त्रण र मृत्यु भएका वेवारिसे मानिसहरूको नेपाल प्रहरीको समन्वयमा व्यवस्थापन गर्ने ।
- त. नगर क्षेत्रमा रहेका खतरा जन्य घर, पर्खाल, टहरा, बोट विरुवाको व्यवस्थापन गर्नका लागि नगरपालिकामा सिफारिस गर्ने ।
- थ. नगरपालिकामा दर्ता नभई सञ्चालनमा रहेका व्यापार व्यवसायलाई दर्ता तथा नवीकरण गरे नगरको सम्बन्धमा अनुगमन गरी दर्ता तथा नवीकरण गर्न लगाउने ।
- द. नगरपालिका भित्र प्रचलित कानून वा नगरपालिकाको अनुमति बेगर राखिएका ब्यानर, विज्ञापन, होडिङ्ग बोर्ड, पोष्टर, भित्ते लेखन लगायतका सामग्री हटाउनका लागि नगरपालिकामा सिफारिस गर्ने ।
- ध. नगरपालिकाको आयोजनामा हुने सभा, सम्मेलन, तालिम लगायतका कार्यमा आवश्यक शान्ति सुरक्षाको व्यवस्था मिलाउने ।
- न. नगरपालिका भित्र रहेका उद्योग व्यापार व्यवसायहरूको प्रचलित कानून बमोजिम मूल्य सूची राखे नराखेको सम्बन्धमा अनुगमन गरी प्रतिवेदन पेश गर्ने ।
- प. नगरपालिका भित्र सञ्चालनमा रहेको होटल, रेष्टुरेन्ट, गेष्ट हाउस, ब्युटिपार्लर लगायतका व्यवसायहरू प्रचलित कानूनले तोकेको मापदण्ड अनुरूप भए नभएको अनुगमन गरी कानून विपरित सञ्चालनमा रहेको पाइएमा कारवाहीको लागि नगरपालिकामा सिफारिस गर्ने ।
- फ. नगर क्षेत्र भित्र रहेका सार्वजनिक तथा निजी स्थानमा जुवा तास खेल्ने र मदिराजन्य पदार्थको विक्री वितरणमा नगरपालिकाको निर्णयानुसार नियन्त्रण र व्यवस्थापन गर्ने कार्यमा सहयोग गर्ने ।
- ब. सार्वजनिक स्थल लगायतका क्षेत्रहरूमा अरुलाई बाधा पुग्ने गरी लाउड –स्पिकर, रेडियो लगायतका ध्वनी प्रदुषण गर्ने कार्यलाई नियन्त्रण गर्ने ।
- भ. नगर क्षेत्रमा आइपर्ने दैवी प्रकोप, महामारी लगायतका कार्यमा तत्काल खटिई आवश्यक रोकथामको व्यवस्था गर्ने र दमकलको व्यवस्थापन गर्ने ।
- म. नगरपालिकाको सेवा प्रदायक सार्वजनिक निकायको सुरक्षा गर्ने ।

परिच्छेद ४

तह विभाजन र पदपूर्ति

६. **नगर प्रहरी दरबन्दी सिर्जना:** (१) नगरपालिकामा रहने नगर प्रहरीको दरबन्दीको सिर्जना र खारेजी नगर सभाको निर्णय बमोजिम हुनेछ।
 (२) नगर प्रहरीको दरबन्दीको सिर्जना गर्दा त्यस्तो दर बन्दीमा रहने पदले गर्ने कार्य विवरण तयार गरी नगर सभामा पेश गर्नु पर्नेछ।
७. **नगर प्रहरीमा रहने पदहरू:** (१) नगर प्रहरीको देहाय बमोजिमका पदहरू रहनेछन्।
 क. नगर प्रहरी सहायक निरीक्षक
 ख. नगर प्रहरी हवलदार
 ग. नगर प्रहरी जवान
 घ. दमकल चालक
८. **नगर प्रहरी नियुक्ति:** (१) नगर प्रहरीको नियुक्ति गर्न देहाय बमोजिम पदपूर्ति समिति रहनेछ।
 क. प्रशासकीय अधिकृत – संयोजक
 ख. नगर भित्र रहेका सुरक्षा निकायको प्रमुख – सदस्य
 ग. ईकाइ शाखा प्रमुख – सदस्य सचिव
 (२) उपदफा (१) बमोजिम नगर प्रहरी नियुक्ति नगर प्रहरी पदपूर्ति गर्ने सम्बन्धि कार्यविधि अनुसार गरिनेछ।
९. **उम्मेद्वारको योग्यता:** (१) नगर प्रहरी पदको लागि न्यूनतम योग्यता देहाय बमोजिम हुनेछ।
 क. २१ वर्ष पूरा भई ४५ वर्ष ननाघेको।
 ख. सहायक निरीक्षक पदको हकमा मान्यता प्राप्त विश्वविद्यालयबाट प्रमाणपत्र तह वा सो सरह उत्तीर्णवा नेपाली सेनामा वा नेपाल प्रहरी वा शसस्त्र प्रहरीमावहाल हुदाँको सहायक निरीक्षक पदमा वा सो भन्दा माथिको पद भएको हकमा।
 ग. नैतिकपतन देखिने कुनै फौजदारी अभियोगमा सजाय नपाएको।
 घ. कुनै राजनीतिक दलको सदस्य नरहेको।
 ङ. प्रचलित कानून बमोजिम शारीरिक रूपमा तन्दुरुस्त रहेको।
 च. स्वीकृत चिकित्सकबाट निरोगिताको प्रमाणपत्र।
 छ. नेपाली नागरिकता।
 (२) ख अनुसारको पद भएका नगर प्रहरीहरूमध्येबाट योग्यता र अनुभवको आधारमा पदपूर्ति समितिले सिफारिसमा कार्यपालिकाले नियुक्ति गर्न सक्नेछ।
१०. **पदपूर्ति समितिको काम कर्तव्य र अधिकार:** (१) पदपूर्ति समितिको काम, कर्तव्य र अधिकार देहाय बमोजिम हुनेछ।
 क. पाठ्यक्रम तर्जुमा हेरफेर तथा परिमार्जन गर्ने।

ख. पदपूर्ति कार्यतालिका बनाउने ।

ग. विज्ञापन प्रकाशन गर्ने ।

घ. शारीरिक तन्दुरुस्ती परीक्षा सञ्चालन गरी लिखित परीक्षाको लागि सङ्ख्या निर्धारण गरी नतिजा प्रकाशन गर्ने ।

११. सूचनाको म्याद: (१) पदपूर्तिका लागि विज्ञापन गर्दा दरखास्त पेश गर्न १५ दिनको म्याद दिई सूचना प्रकाशित गर्नुपर्नेछ ।

१२. परीक्षणकाल: (१) नगरपालिकाले नगरप्रहरीसंग करार सम्झौता गर्दा निजलाई छ महिना परीक्षणकालमा रहने गरी गर्न सक्नेछ र परीक्षणकालमा प्रहरीको काम सन्तोषजनक नदेखिएमा त्यस्तो नगरप्रहरीसगको सम्झौता अन्त्य गर्न सक्नेछ। त्यसरी करार अन्त्य नभएको नगरप्रहरीको परीक्षणकाल समाप्त भएपछि करार सम्झौता स्वतः सदर भएको मानिनेछ ।

परिच्छेद - ५

बिदा

१३. बिदा (१) नगर प्रहरी कर्मचारीले अधिकारको रूपमा बिदाको दावी गर्न पाउने छन्।

(२) कामको अनुकूल हेरी बिदा दिने अधिकारीले आफ्नो तजवीजबाट बिदा दिन अथवा नदिन पनि सक्नेछ साथै आवश्यक परेमा बिदामा बसेको नगर प्रहरी कर्मचारीलाई निजको स्वीकृत बिदा रद्द गरी बोलाई काममा लगाउन सक्नेछ ।

(३) बिदाको किसिमहरू: (१) नगर प्रहरीले देहाय बमोजिमका बिदा पाउनेछन् ।

क. भैपरी आउने र पर्व बिदा

ख. किरिया बिदा

ग. प्रसुती बिदा

घ. बिरामी बिदा

ङ. सट्टा बिदा

१४. बिदा स्वीकृत नगराई घर बस्ने नगर प्रहरी कर्मचारीलाई सेवाबाट हटाउने: (१) यस ऐन बमोजिम बिदा स्वीकृत नगराई बस्ने नगर प्रहरी कर्मचारी कार्यलयमा हाजिर हुन पाउने छन् ।

१५. पर्व र भैपरी बिदा: (१) नगर प्रहरी कर्मचारीले प्रत्येक वर्ष भैपरी र पर्व गरी १२ दिन बिदा पाउनेछन् ।

(२) पर्व र भैपरी आउने बिदा साधारणतः एक पटकमा ६ दिनमा नबढाई लिन पाइने छ ।

(३) एक आर्थिक वर्षको पर्व र भैपरी आउने बिदा अर्को आर्थिक वर्षलाई संचित हुने छन् ।

(४) पर्व र भैपरी बिदा बसेका नगर प्रहरी कर्मचारीहरूले पूरा तलब र भत्ता पाउनेछ ।

१६. किरिया बिदा: (१) नगर प्रहरी कर्मचारीले आफै किरियामा बस्नु परेमा कुल र धर्म र परम्परागत संस्कार अनुसार बढीमा १३ दिन किरिया बिदा पाउनेछ ।

(२) यस्तो किरिया बिदा बस्ने नगर प्रहरी कर्मचारीले पूरा तलब र भत्ता पाउनेछ ।

१७. प्रसूतिविदा: (१) महिला नगर प्रहरी कर्मचारी गर्भवती भएमा निजले सुत्केरीको अधिपछि गरी ९८ दिन प्रसूति विदा पाउनेछ ।
 (२) प्रसूति विदा बस्ने महिला नगर प्रहरी कर्मचारीले पूरा तलब र भत्ता पाउनेछ ।
 (३) प्रसूति विदा सेवा अवधिभर दुई पटक मात्र दिइनेछ ।
१८. विरामी विदा: नगर प्रहरी कर्मचारीले प्रत्येक वार्षिक १२ दिन पारिश्रमिक सहितको विरामी विदा पाउने छन् । लगातार तीन दिन भन्दा बढी माग गर्ने प्रहरीले मान्यता प्राप्त चिकित्सकसँग जाँच गराएको प्रमाण पेश गर्नु पर्नेछ ।
१९. सट्टा विदा :सट्टा विदा रोक्न नहुने वा लगातार गर्नु पर्ने काममा संलग्न नगरप्रहरीले साप्ताहिक विदा वा सार्वजनिक विदाको दिन काम गरेबापत सट्टा विदा पाउने छ ।
२०. विदा दिने अधिकारी: नगर प्रहरीलाई दिने सम्पूर्ण बिदाहरु प्रमुख प्रशासकीय अधिकृतले स्वीकृत गर्नेछन् ।
२१. कार्यलयमा अनुपस्थित हुने उपर कारवाही:बिदा स्वीकृत नगराई कार्या लयमा अनुपस्थित हुने नगर प्रहरी कर्मचारीलाई गयल र तलबकट्टी गरी विभागीय सजाय समेत गर्न सकिनेछ । यसरी गयल भएको अवधिसेवा अवधिमा गणना हुने छैन ।
२२. विदाको अभिलेख: (१) विदाको अभिलेख सम्बन्धमा नगर प्रहरी प्रमुखले नगर प्रहरी कर्मचारीको विदाको अभिलेख किताब खडा गरी लगत राख्ने र प्रशासन शाखालाई १५ दिन भित्र अनिवार्य लिखित जानकारी दिनुपर्नेछ ।
२३. युनिफर्म , दर्जानी र नगर प्रहरीको पोसाक: नगरप्रहरी सञ्चालन कार्यविधि अनुसार हुनेछ ।

परिच्छेद ६

अनुशासन तथा आचरण

२४. नगर प्रहरीको अनुशासन तथा आचरण सम्बन्धि व्यवस्था तोकिए बमोजिम हुनेछ ।

परिच्छेद ७

सजाय र पुनरावेदन

२५. सजाय: उचित र पर्याप्त कारण भएमा नगर प्रहरी कर्मचारीलाई देहायको सजाय गर्न सकिनेछः
- क. नसिहत दिने ।
 - ख. तलब वृद्धि रोक्का गर्ने ।
 - ग. ग्रेड तथा तलब वृद्धि रोक्का हुने ।
 - घ. लापरवाही गरी नगरपालिकालाई नोक्सानी भएको सम्पूर्ण वा आंशिक रुपमा तलब भत्ताबाट कट्टी गरी असुल गर्ने ।
 - ङ. भविष्यमा स्थानीय तहमा अयोग्य नठहरिने गरी नोकरीबाट बर्खास्त गर्ने ।
 - च. भविष्यमा स्थानीय तहमा अयोग्य ठहरिने गरी नोकरीबाट बर्खास्त गर्ने ।

२६. नसिहत दिने: (१) प्रमुख प्रशासकीय अधिकृतले दिएको आदेशको अवज्ञा गर्ने वा तोकिए बमोजिमको आफ्नो काम कर्तव्य पूरा नगर्ने नगर प्रहरी कर्मचारीलाई नसिहत दिईनेछ ।
(२) उपदफा (१) बमोजिम १ वर्षमा ३ पटक भन्दा बढी नसिहत पाएका नगर प्रहरी कर्मचारीलाई प्रक्रिया पूरा गरी सेवाबाट हटाइनेछ ।
२७. तलब वा बढुवा रोक्ने: नगर प्रहरी कर्मचारीको काम सन्तोषजनक नभएमा सजाय गर्ने अधिकारीले निजको तलब वा पदोन्नति रोक्का गर्न सक्नेछ ।
२८. ग्रेड तथा तलब बृद्धि रोक्का गर्ने: (१) कुनै नगर प्रहरी कर्मचारीले देहाय बमोजिमको कसूर गरेमा निजको ग्रेड तथा तलबबृद्धि रोक्का गर्ने छ ।
क. सन्तोषजनक काम नगरेमा,
ख. अनुशासनहीन काम गरेमा,
ग. आचरण सम्बन्धि ऐन उलङ्घन गरेमा,
घ. नगरपालिकाले दिएको आदेश निर्देशन नमानेमा वा कार्यान्वयन नगरेमा ।
ङ. मनासिब कारण विना वा बिदा स्वीकृत नगराई बिदामा बसेमा ।
च. तोकिए बमोजिमको जिम्मेवारीमा लापरवाही गरेमा वा पूरा नगरेमा ।
२९. सेवाबाट हटाउने वा बर्खास्त गर्ने: (१) नगर प्रहरी कर्मचारीले देहायका बमोजिमको कसूर गरेमा सेवाबाट हटाउनवा बर्खास्त गर्न सक्नेछ ।
क. अयोग्यताको कारणले आफ्नो पदीय जिम्मेवारी पूरा गर्न नसकेमा,
ख. राजनीतिमा भाग लिएमा,
ग. बराबर अनुशासनहीन काम गरेमा,
घ. नैतिक पतन देखीने फौजदारी अभियोगमा अदालतबाट अपराधी प्रमाणित भएमा,
ङ. कार्यालय समयमा मादक पदार्थ सेवन गरेमा,
च. प्रचलित कानून बमोजिम भ्रष्टाचारजन्य कसूर गरेमा,
छ. पदीय जिम्मेवारी अनुसारको आचरण नगरेमा,
ज. आचरण सम्बन्धि नियमहरू पटकपटक उल्लङ्घन गरेमा ।
३०. सफाई पेश गर्ने मौका (१) नगर प्रहरी कर्मचारीलाई सजाय गर्ने र गराउन आदेश दिने ।
(२) नगर प्रहरी कर्मचारीलाई सजायको आदेश दिनु अघि कारवाही गर्न लागिएको विषय र सजाय स्पष्ट खुलाई सफा इ पेश गर्ने मौका दिनुपर्नेछ । त्यस्तो सफा इ पेश गर्ने आदेश दिँदा लगाइएका आरोप स्पष्ट रूपले कटिएको हुनुपर्नेछ । त्यस्तो नगर प्रहरी कर्मचारीलाई सजाय गर्ने अधिकारीले तोकिएको म्यादभित्र आफ्नो सफा इ र प्रस्तावित सजायको लिखित रूपमा स्पष्टीकरण पेश गर्नुपर्नेछ । तर भागी पत्ता नलागेको वा सम्पर्क स्थापित गर्न असम्भव भएको नगर प्रहरी कर्मचारीको सम्बन्धमा यस ऐन बमोजिमको ऐनको रीत पुर्याउनु पर्ने छैन ।

(३) नैतिक पतन देखिने फौजदारी अभियोगमा अदालतबाट अपराधी प्रमाणित भइसकेको आधारमा कुनै नगर प्रहरी कर्मचारीलाई सजाय दिनुपर्ने भएमा सजाय गर्ने अधिकारीले निजलाई गर्न लागेको सजायको बारेमा सूचनासम्म दिनुपर्नेछ।

(४) सफाइ पेश गर्ने मौका दिन मनासिव नपर्ने भएमा सो कुराको टिप्पणी खडा गरी त्यस्तो नगर प्रहरी कर्मचारीलाई सफाइ पेश गर्ने मौका दिनु पर्नेछैन।

(५) सजाय गर्ने अधिकारीले आवश्यक ठानेमा स्वयम् वा अन्य कुनै अधि कृतद्वारा जाँचबुझ गराउन सक्नेछ। जाँचबुझ गर्ने अधिकारीले आवश्यकता नुसार सम्बन्धित नगर प्रहरी कर्मचारी समेत बुझी कारण सहित आफ्नो ठहरको प्रति वेदन तथा भएको सबुद प्रमाण दाखिला गर्नुपर्नेछ।

(६) कुनै फौजदारी अभियोगमा गिरफ्तार भई थुनिएको नगर प्रहरी कर्मचारी थुनिएको अवधिभर स्वतः निलम्बित हुनेछ।

३१. सजायको आदेश दिने: जाँचबुझको काम समाप्त भएपछि सम्बन्धित नगर प्रहरी कर्मचारीलाई स्पष्टीकरण माग गरेकोमा तोकिएको समयभित्र स्पष्टीकरण नदिएमा वा स्पष्टीकरण सन्तोषजनक नभएमा प्रमुख प्रशासकीय अधिकृतले सजाय दिन सक्नेछ र सजायको आदेशको एक प्रति निजलाई दिनुपर्नेछ।

परिच्छेद-८

वीमा, उपदान सम्बन्धि व्यवस्था

३२. औषधी उपचार वीमा गराउनु पर्ने: (१) नगरपालिकाले प्रत्येक नगर प्रहरीको कम्तीमा वार्षिक एक लाख रुपैयाँ बराबरको औषधी उपचार वीमा गराउनु पर्नेछ।

(२) उपदफा (१) बमोजिमको वीमा गर्दा लाग्ने वीमा शुल्क नगरपालिकाले र नगरप्रहरीले आधा-आधा व्यहोनु पर्नेछ।

३३. दुर्घटना वीमा गराउनु पर्ने: (१) नगरपालिकाले प्रत्येक नगर प्रहरीको जुनसुकै प्रकारको नगरको कामको सिलसिलामा हुने दुर्घटनालाई समेट्ने गरी कम्तीको सात लाखको दुर्घटना वीमा गराउनु पर्नेछ।

(२) उपदफा (१) बमोजिमको वीमा २०७७/०७८ को आर्थिक वर्षको पहिलो महिनादेखि लागू हुनेछ।

३४. नगर प्रहरीले उपदान पाउने (१) नगरपालिकाले प्रत्येक नगर प्रहरीको आधारभूत पारिश्रमिकको आठ दशमलव तेत्तीस प्रतिशत बराबरको रकम प्रत्येक महिना उपदान वापत जम्मा गर्ने पर्नेछ।

(२) उपदफा (१) बमोजिमको रकम २०७७/७८ को आर्थिक वर्षको पहिलो महिना देखि प्रारम्भ हुनेछ।

(३) उपदान वापतको रकम कार्यपालिकाको निर्णय र नगरको आर्थिक ऐन अनुसार हुनेछ।

(४) यस दफामा अन्यत्र जुनसुकै कुरा लेखिएको भएता पनि नगर प्रहरी कारवाहीमा परी पाचै बर्षभन्दा अगावै वखास्तमा परेमा वा पाचै बर्षभन्दा कम सेवा अवधि भएमा यो सुविधा प्रदान गरिने छैन।

परिच्छेद ९

तलब, भत्ता

- ३५. तलब भत्ता:** (१) नगर प्रहरी कर्मचारीले हाजिरी भएको मितिदेखि तलब भत्ता पाउने छ ।
(२) उपदफा (१) बमोजिमको तलबभत्ता पदहरूको आधारमा नगरसभाले तोके बमोजिम हुनेछ ।
- ३६. तलब वृद्धि:** (१) नगर प्रहरी कर्मचारीलाई एक वर्ष सेवा अवधि पूरा गरेपश्चात एकग्रेड वृद्धि गरिनेछ र मासिक रूपमा पाउने आधारभूत पारिश्रमिकको कम्तीमा आधा दिनको पारिश्रमिक बराबरको रकम प्रत्येक वर्ष वार्षिक तलबमा वृद्धि (ग्रेड) पाउनेछ ।
- ३७. चाडपर्व खर्च :** आफ्नो धर्म, सस्कृति तथा पराम्परा अनुसार मनाइने चाडपर्वको लागि प्रत्येक नगर प्रहरीले खाईपाई आएको एक महिनाको आधारभूत पारिश्रमिक बराबरको चाडपर्व खर्चको रूपमा पाउनेछ ।

परिच्छेद १०

तालिम

- ३८. तालिमको व्यवस्था:** (१) नयाँ नियुक्ति हुने नगर प्रहरी कर्मचारीलाई बढीमा १५ दिनको तालिम दिई कामकाजमा खटाइनेछ ।
(२) उपदफा (१) बमोजिमको तालिमको अन्य व्यवस्था तोकिए बमोजिम हुनेछ ।

परिच्छेद ११

पोसाक सम्बन्धि व्यवस्था

- ३९. पोसाक भत्ता:** (१) नगर प्रहरीको पोसाकको रङ, किसिम र अन्य विवरण सूर्योदग नगर प्रहरी कार्यविधि अनुसार हुनेछ ।
(२) उपदफा (१) बमोजिम पोसाकको लागि आवश्यक भत्ता नगर सभाले तोके बमोजिम हुनेछ ।
(३) उपदफा (२) बमोजिमको भत्ता वर्षको एक पटक मात्र उपलब्ध गराइनेछ ।

परिच्छेद १२

विविध

- ४०. ऐन संशोधन:** यस ऐनको आवश्यक संशोधन तथा थपघट सूर्योदय नगरपालिकाको नगर सभाले गर्न सक्नेछ ।
- ४१. नियम तथा कार्यविधि बनाउन सक्ने:** (१) यस ऐन बमोजिम नगर कार्यपालिकाले आवश्यक नियमावली तथा कार्यविधि बनाई लागू गर्न सक्नेछ ।

४२.संक्रमणकालिन व्यवस्था : यो ऐन लागू हुन भन्दा अगाडि नियुक्त भएका नगर प्रहरीहरु यसै ऐन अनुसार नियुक्ति भएको मानिनेछन् ।

४३. खारेजी तथा बचाउ: सूर्योदय नगरपालिकाको यस ऐन प्रचलित नेपालको संविधान, संघीय कानून तथा प्रादेशिक कानूनसँग बाझिएमा बाझिएको हदसम्म बदर हुनेछ ।

आज्ञाले
प्रकाशराज पौडेल
प्रमुख प्रशासकीय अधिकृत